

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrī raṅganāthadivyaṃaṇipādukābhyāṃ namaḥ*

*śrīkavitārkikasimḥasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*śrīraṅganāthapādukāsahasrē*

**॥ puṣpapaddhatiḥ dvādaśī ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ puṣpapaddhatiḥ dvādaśī ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ॥

śaurēḥ sañcārakālēṣu

puṣpavṛṣṭirdivaścyutā |

paryavasyati yatraiva

prapadyē tāṃ padāvanīm ॥ 12.1 ॥

daivataṃ mama jagattrayārcitā

divyadampativihārapādukā |

pāṇipādakamalārpaṇāttayōḥ

yā bhajatyānudināṃ sabhājanam ॥ 12.2 ॥

tava raṅgarājamaṇipādu ! natō

vihitārhaṇaḥ surasaritpayasā |

avataṃsacandrakalayā giriśō

navakētakīdalāmivārpayati ॥ 12.3 ॥

kusumēṣu samarpitēṣu bhaktaiḥ

tvayi raṅgēśapadāvani ! pratīmaḥ |

śaṭhakōpamunēstvādēkanāmnaḥ

subhagaṃ yatsurabhitvamasya nityam ॥ 12.4 ॥

padē parasmin bhuvanē vidhātuḥ  
 puṇyaiḥ prasūnaiḥ puḷinē sarayvāḥ |  
 madhyē ca pādāvani ! sahyasindhōḥ  
 āsiccatussthānamivārcanaṃ tē || 12.5 ||

tavaiva raṅgēśvarapādarakṣē !  
 saubhāgyamavyāhatamāptukāmāḥ |  
 suradrumāṅgaṃ prasavaiḥ sujātaiḥ  
 abhyarcayantyapsarasō muhustvām || 12.6 ||

nivēsitāṃ raṅgapatēḥ padābjē  
 manyē saparyāṃ maṅipādarakṣē ! |  
 tvadarpaṇādāpatitāmapaśyat  
 gāṇḍīvadhanvā giriśōttamāṅgē || 12.7 ||

patrāṇi raṅganṛpatērmaṅipādarakṣē !  
 dvitrāṅyapi tvayi samarpya vibhūtikāmāḥ |  
 paryāyalabdhapuruhūtapadāḥ śacīnāṃ  
 patrāṅkurāṇi vilikhanti payōdharēṣu || 12.8 ||

nirvartayanti tava yē nicitāni puṣpaiḥ  
 vaihārikāṅyupavanāni vasundharāyām |  
 kālēna tē kamalalōcanapādarakṣē !  
 krīḍanti nandanavanē kṛtinaḥ pumāṃsaḥ || 12.9 ||

arcanti yē madhubhidō maṅipādarakṣē !  
 bhāvātmakairapi paraṃ bhavatīṃ prasūnaiḥ |  
 mandāradāmasubhagairmakūṭairajasraṃ  
 bṛndāarakāḥ surabhayanti padaṃ tadīyam || 12.10 ||

aspr̥ṣṭadōṣaparimarśamalaṅghyamanyaiḥ  
 hastāpacēyamakhilaṃ puruṣārthavargam |  
 citraṃ janārdanapadāvani ! sādhakānāṃ  
 tvayyarpitāḥ sumanasah sahasā phalanti || 12.11 ||

vandārubiḥ suragaṇaistvayi samprayuktā  
 mālā vibhāti madhusūdanapādarakṣē ! |  
 vikrāntaviṣṇupadasaṃśrayabaddhasakhyā  
 bhāgīrathīva parirambhaṇakāṅkṣiṇī tē || 12.12 ||

yē nāma raṅganṛpatērmaṇipādukē ! tvām  
 abhyarcayanti kamalairadhikartukāmāḥ |  
 ārōpayatyavahitā niyatiḥ kramāttān  
 kalpāntarīyakamalāsanapatrikāsu || 12.13 ||

tvayyarpitāni manujairmaṇipādarakṣē !  
 dūrvāṅkurāṇi sulabhānyathavā tulasyaḥ |  
 sārādhikāḥ sapadi raṅganarēndrasaktyā  
 saṃsāranāgadamanauśadhayō bhavanti || 12.14 ||

ārādhya nūnamasurārdanapādukē ! tvām  
 āmuṣmikāya vibhavāya sahasrapatraiḥ |  
 manvantarēṣu parivartiṣu dēvi ! martyāḥ  
 paryāyataḥ pariṇamanti sahasranētrāḥ || 12.15 ||

dhanyaistvayi tridaśarakṣakapādarakṣē !  
 puṣpāṇi kāñcanamayāni samarpitāni |  
 visraṃsinā vinamatō giriśōttamāṅgāt  
 āragvadhēna militānyaprthagbhavanti || 12.16 ||

viśvōpasargaśamanaṃ tvayi manyamānaiḥ  
 vaimānikaiḥ praṇihitaṃ maṇipādarakṣē ! |  
 padmāsahāyapadapadmanakhārciṣastē  
 puṣpōpahāravibhavaṃ punaruktayanti || 12.17 ||

nākaukasāṃ śamayituṃ paripanthivargān  
 nāthē padaṃ tvayi nivēśayituṃ pravṛttē |  
 tvatsaṃśritāṃ vijahatastuḷasīṃ vamanti  
 prasthānakāhalaravān prathamāṃ dvirēphāḥ || 12.18 ||

raṅgēśapādaparibhōgasujātagandhāṃ  
 samprāpya dēvi ! bhavatīṃ saha divyapuṣpaiḥ |  
 nityōpadarśitarasaṃ na kilādriyantē  
 nābhīsarōjamapi nandanacañcarīkāḥ || 12.19 ||

prāgēva kāñcanapadāvani ! puṣpavarṣāt  
 saṃvartitē śamitadaityabhayaiḥ surēndraiḥ |  
 padmēkṣaṇasya padapadmanivēśalābhē  
 puṣpābhiṣēkamucitaṃ pratipadyasē tvam || 12.20 ||

diśi diśi munipatnyō daṇḍakāraṇyabhāgē  
 na jahati bahumānānnūnamadyāpi mūlam |  
 raghupatipadarakṣē ! tvatpariṣkārahētōḥ  
 apacitakusumānāmāśramānōkahānām || 12.21 ||

ghaṭayasi paripūrṇān kṛṣṇamēghapracārē  
 kṛtibhirupahitaistvaṃ kētakīgarbhapātraiḥ |  
 varatanupariṇāmādvāmataḥ śyāmaḷānām  
 praṇatisamayalagnān pādukē ! mauḷicandrān || 12.22 ||

paricaraṇaniyuktaiḥ pādukē ! raṅgabhartuḥ  
 pavanatanayamukhyairarpitāṃ tvatsamīpē |  
 vinatavidhimukhēbhyō nirviśēṣāṃ dvirēphāḥ  
 kathamapi vibhajantē kāñcanīṃ padmapaṅktim || 12.23 ||

vidhiśivapuruhūtasparśitairdivyapuṣpaiḥ  
 tvayi saha nipatantastattadudyānabhṛṅgāḥ |  
 madhuripupadarakṣē ! mañjubhiḥ svairninādaiḥ  
 aviditaparamārthān nūnamadhyāpayanti || 12.24 ||

praśamayati janānāṃ sañjvaraṃ raṅgabhartuḥ  
 parisaracalitānāṃ pādukē ! cāmarāṇām |  
 anudinamupayātairutthitaṃ divyapuṣpaiḥ  
 nigamaparimalaṃ tē nirviśan gandhavāhaḥ || 12.25 ||

akhilabhuvanarakṣānāṭikāṃ darśayiṣyan  
 animiṣatarupuṣpairarcitē raṅgamadhyē |  
 abhinayamanurūpaṃ śikṣayatyātmanā tvāṃ  
 prathamavihitalāsyāḥ pādukē ! raṅganāthaḥ || 12.26 ||

agaḷitanijarāgāṃ dēvi ! viṣṇōḥ padaṃ tat  
 tribhuvanamahaniyāṃ prāpya sandhyāmiva tvām |  
 bhavati vibudhamuktaiḥ spaṣṭatārānuṣaṅgaṃ  
 parisarapatitaistē pārijātaprasūnaiḥ || 12.27 ||

vyañjantyētē vibhavamanaghaṃ rañjayantaḥ śrutīrnaḥ  
 prādhvaṃ raṅgakṣitipatipadaṃ pādukē ! dhārayantyaḥ |  
 nādairantarnihitanigamairnandanōdyānabhṛṅgāḥ  
 divyaiḥ puṣpaiḥ snapitavapuṣō dēvi ! sausnātikāstē || 12.28 ||

kiṃ puṣpaistulasīdalairapi kṛtaṃ dūrvā'pi dūrē sthitā

tvatpūjāsu mukundapādu ! kṛpayā tvaṃ kāmadhēnuḥ satām |  
pratyagrāhṛtadarbhapallavalavagrāsābhilāṣōnmukhī

dhēnustiṣṭhatu sā vasiṣṭhabhavanadvārōpakaṅṭha -

sthalē || 12.29 ||

cūdāragvadharajasā

cūrṇasnapanaṃ vidhāya tē pūrvam |

raṅgēśapādukē ! tvām

abhiṣiñcati mauligaṅgayā śambhuḥ || 12.30 ||

|| iti śrīkavitārkkikasimḥasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

śrīraṅganāthapādukāsahasrē puṣpapaddhatiḥ dvādaśī ||

kavitārkkikasimḥāya kalyāṇaguṇasālinē |

śrīmatē vēṅkaṭēsāya vēdāntaguravē namaḥ ||